

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

श्रीमन्निगमान्तमहादेशिकैः अनुगृहीता  
॥ श्री गोपालविंशतिः ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः

श्रीमते रामानुजाय नमः

श्रीमते निगमान्तमहादेशिकाय नमः

॥ श्री गोपालविंशतिः ॥

श्रीमान् वेङ्कटनाथार्यः कवितार्किककेसरी ।  
वेदान्ताचार्यवर्यो मे सन्निधत्तां सदा हृदि ॥

वन्दे बृन्दावनचरं वल्लवीजनवल्लभम् ।  
जयन्तीसंभवं धाम वैजयन्तीविभूषणम् ॥ 1 ॥

वाचं निजाङ्गरसिकां प्रसमीक्षमाणो  
वक्त्रारविन्दविनिवेशितपाञ्चजन्यः ।  
वर्णत्रिकोणरुचिरे वरपुण्डरीके  
बद्धासनो जयति वल्लवचक्रवर्ती ॥ 2 ॥

आम्नायगन्धिरुदितस्फुरिताधरोष्ठम्  
आस्राविलेक्षणमनुक्षणमन्दहासम् ।  
गोपालडिम्भवपुषं कुहनाजनन्याः  
प्राणस्तनन्धयमवैमि परं पुमांसम् ॥ 3 ॥

आविर्भवत्वनिभृताभरणं पुरस्तात्  
आकुञ्चितैकचरणं निभृतान्यपादम् ।  
दध्रा निमन्थमुखरेण निबद्धताळं  
नाथस्य नन्दभवने नवनीतनाट्यम् ॥ 4 ॥

हर्तुं कुम्भे विनिहितकरः स्वादु हैयङ्गवीनं  
दृष्ट्वा दामग्रहणचटुलां मातरं जातरोषाम् ।  
पायादीषत् प्रचलितपदो नापगच्छन् न तिष्ठन्  
मिथ्यागोपः सपदि नयने मीलयन् विश्वगोप्ता ॥ 5 ॥

ब्रजयोषिदपाङ्गवेधनीयं मधुराभाग्यमनन्यभोग्यमीडे ।  
वसुदेववधूस्तनन्धयं तत् किमपि ब्रह्म किशोरभावदृश्यम् ॥ 6 ॥

परिवर्तितकन्धरं भयेन स्मितफुल्लाधरपल्लवं स्मरामि ।  
विटपित्वनिरासकं कयोश्चित् विपुलोलूखलकर्षकं कुमारम् ॥ 7 ॥

निकटेषु निशामयामि नित्यं निगमान्तैरधुनाऽपि मृग्यमाणम् ।  
यमळार्जुनदृष्टबालकेळिं यमुनासाक्षिकयौवनं युवानम् ॥ 8 ॥

पदवीमदवीयसीं विमुक्तेः अटवीसंपदमम्बुवाहयन्तीम् ।  
अरुणाधरसाभिलाषवंशां करुणां कारणमानुषीं भजामि ॥ 9 ॥

अनिमेषनिषेवणीयमक्षणोः अजहद्यौवनमाविरस्तु चित्ते ।  
कलहायितकुन्तळं कलापैः करणोन्मादकविभ्रमं महो मे ॥ 10 ॥

अनुयायिमनोज्ञवंशनाळैः अवतु स्पर्शितवल्लवीविमोहैः ।  
अनघस्मितशीतळैरसौ माम् अनुकम्पासरिदम्बुजैरपाङ्गैः ॥ 11 ॥

अधराहितचारुवंशनाळाः मकुटालम्बिमयूरपिञ्छमालाः ।  
हरिनीलशिलाविभङ्गनीलाः प्रतिभाः सन्तु ममान्तिमप्रयाणे ॥ 12 ॥

अखिलानवलोकयामि कालान् महिळाधीनभुजान्तरस्य यूनः ।  
अभिलाषपदं ब्रजाङ्गनानाम् अभिलापक्रमदूरमाभिरूप्यम् ॥ 13 ॥

हृदि मुग्धशिखण्डमण्डनो लिखितः केन ममैष शिल्पिना ।  
मदनातुरवल्लवाङ्गनावदनाम्भोजदिवाकरो युवा ॥ 14 ॥

महसे महिताय मौळिना विनतेनाञ्जलिमञ्जनत्विषे ।  
कलयामि विमुग्धवल्लवीवलयाभाषितमञ्जुवेणवे ॥ 15 ॥

जयति लळितवृत्तिं शिक्षितो वल्लवीनां  
शिथिलवलयशिञ्जाशीतळैर्हस्तताळैः ।

अखिलभुवनरक्षागोपवेषस्य विष्णोः

अधरमणिसुधायामंशवान् वंशनालः ॥ 16 ॥

चित्राकल्पः श्रवसि कलयन् लाङ्गलीकर्णपूरं

बर्होत्तंसस्फुरितचिकुरो बन्धुजीवं दधानः।

गुञ्जाबद्धामुरसि लळितां धारयन् हारयष्टिं

गोपस्त्रीणां जयति कितवः कोऽपि कौमारहारी ॥ 17 ॥

लीलायष्टिं करकिसलये दक्षिणे न्यस्य धन्याम्

अंसे देव्याः पुळकरुचिरे सन्निविष्टान्यबाहुः।

मेघश्यामो जयति लळितो मेखलादत्तवेणुः

गुञ्जापीडस्फुरितचिकुरो गोपकन्याभुजङ्गः ॥ 18 ॥

प्रत्यालीढस्थितिमधिगतां प्राप्तगाढाङ्कपाळिं

पश्चादीषन्मिलितनयनां प्रेयसीं प्रेक्षमाणः।

भस्त्रायन्त्रप्रणिहितकरो भक्तजीवातुरव्यात्

वारिक्रीडानिबिडवसनो वल्लवीवल्लभो नः ॥ 19 ॥

वासो हृत्वा दिनकरसुतासन्निधौ वल्लवीनां

लीलास्मेरो जयति लळितामास्थितः कुन्दशाखाम्।

सत्रीडाभिस्तदनु वसने ताभिरभ्यर्थ्यमाने

कामी कश्चित् करकमलयोरञ्जलिं याचमानः ॥ 20 ॥

इत्यनन्यमनसा विनिर्मितां वेङ्कटेशकविना स्तुतिं पठन्।

दिव्यवेणुरसिकं समीक्षते दैवतं किमपि यौवतप्रियम् ॥ 21 ॥

॥ इति श्री गोपालविंशतिः समाप्ता ॥

कवितार्किकसिंहाय कल्याणगुणशालिने।

श्रीमते वेङ्कटेशाय वेदान्तगुरवे नमः ॥